

# ዮሃና! ብሩራዊ እዮቤልዩ ሳዋ



ማእከል ስልጠና ሓይልታት ምክልካል ኤርትራ፡ “ሳዋ - ዕቅብ ምርጫ ንውሑስ መጻኢ!” ኣብ ትሕቲ ዝብል መሪሕ ቴማ፡ ኣብ ቀዳማይ ሰሙን ነሓስ፡ መበል 25 ዓመት ምምስራት ናይታ “ትእምርቲ መኸተን ልምዓትን” ዝኾነት፡ ቅርጻት ምልመላ መንእሰያት - ሳዋ ክጽምብል እዩ። ህዝቢ ኤርትራ፡ ብመሪርን ነዊሕን ሓርነታዊ ኩነት ሓሊፉ ናጽነት ድሕሪ ምርግጋዶ ዝጸበዮ ዝነበረ ዓቢ ዕማም፡ ነቲ ብረዚን መስዋእቲ ዝተረኸበ ናጽነትን ልኡላውነትን ምውሓስን ምድልዳልን፡ ብኩነት ዝዓነወ ሃገር ዳግም ብምህናጽን ብምምዕባልን ሃገራዊ ራእይ ክውን ምግባር’ዩ ነይሩ። ተረካቢ ሕድሪ መንእሰይ፡ ነዚ ከቢድ ዕማም’ዚ ዝበቅዕ ንቕሓት፡ ኣእምሮአዊን ኣካላዊን ብቕዓት ከጥሪ ከኣ፡ ምኽራብ መንእሰያት ወሳኒ ነበረ። ነዚ ወሳኒ ዕማም ንምትግባር ድማ መደብ ሃገራዊ ኣገልግሎት ተኣዊጁ።

ብመሰረት ኣዋጅ ቁጽሪ 82/1995 ዕላማታት ሃገራዊ ኣገልግሎት፡ “ህዝባዊ መሰረት ዘለዎ ቅርጹውን ኣድማዒን ሓይሊ ምክልካል ምቕም፡ ኣብ ሓርነታዊ ቃልሲ ዝተኸሰኸሰ ባህልን ክብርታትን ዓቂብካ ንተረካቢ ትውልዲ ምውራስ፡ ፈታው ስራሕ፡ ብዲሲፕሊን ዝተሃንጸ ሓዲሽ ትውልዲ ምፍራይ፡ ጸጋ ሰብ ብዝተወደበን ዝሰልጠነን መገዲ፡ ኣብ ልምዓታዊ ስርሓት ብምውፋር ቁጠባ ሃገር ምምዕባል፡ ሓድነት ኣብ ሃገራውነት እናኸሰኸሰካ፡ ትሕተ ሃገራዊ ስምዒታት ብምጥፋእ፡ ሃገራዊ ውህደት ምርግጋጽ” ዮሃና! ብሩራዊ እዮቤልዩ ሳዋ እዩ።

ማእከል ስልጠና ሓይልታት ምክልካል ኤርትራ - ሳዋ: ነዚ ዓበይቲ ሃገራዊ ዕላማታት ንምትግባር ዝቐመ ማእከል ኮይኑ: ኣብ ውሽጢ 25 ዓመታት ብዝተገብረሉ ዝዚፍ ወፍሪን ዝተኻየደ ሓያል ጻዕሪን: ካብ ጣሻ መርር: ናብ ዝተማእለ ትሕተ-ቅርጺን ማሕበራዊ ኣገልግሎታትን ዝተዋደደሉ: ኣብ ሓደ እዋን ዓሰርተታት ኣሸሓት ከእንግድ ዝኸእል: እኹል መምሃሪን መንበሪን ኣባይቲ ዘለዎ: ኣብ ኩሉ ዓውድታት ስልጠና ዘድሊ መሳርሒታት ዝግጠቐ ወተሃደራዊ ጥራይ ዘይኮነ እንተላይ ኣካዳምያዊን ሞያዊን ትምህርቲ ዝወሃበሉ ዘመናዊ ከተማ ዝተቐየረ መሰልጠኒ ማእከል እዩ። ኣብዚ ዝሓለፈ 25 ዓመታት: ኣማኢት ኣሸሓት ደቂተባዕትዮን ደቀንስትዮን መንእሰያት: ካብ ኩሉ ክፋላት ሕብረተሰብና: በዚ ማእከል'ዚ ሓሊፎም: ወተሃደራዊ: ኣካዳሚያዊን ሞያዊን ስልጠናታት ቀሲሞም ምውጽኦም: ንኣበርክቶ ሳዋ ብመጠኑ ዝገልጽ ኮይኑ: ካብ ኣሃዛዊ ጸብጸብ ንላዕሊ ግን እቲ ረቂቕ ኣበርክቶ መደብ ሃገራዊ ኣገልግሎት ዝያዳ ሚዛን ዝወሃቦ እዩ። ሳዋ: ኣብ መንእሰያት ዘስረጸቶ: ንኹሉ ድሕረታት ዝሰገረ ሰፊሕን ምዕቡልን ሃገራዊ ኣተሓሳስባ መጠኑ ብኣሃዝ ዝልካዕ ኣይኮነን።

መደብ ሃገራዊ ኣገልግሎት ክእወጅ እንከሎ: ኣብ መንጎ ኤርትራን ኢትዮጵያን ናይ ኩናት ኣንፈት ወይ ናይ ተጸብኦ ሃዋህው ኣይነበረን። በዚ ድማ: ነቲ ዝጸንሐ ሓርነታዊ ስራዊት ብምጥያስ: ቅርጹው ዝኾነ ሓይልታት ምክልካል ምህናጽ ከም ዕላማ ተታሒዙ ይስርሓሉ ነይሩ። ዝግበየ ኣተኩሮ መደብ ሃገራዊ ኣገልግሎት ከኣ: ናብ ዳግመ ህንጻ ሃገርን ምኹስኳስ ሓባራዊ ባህሊን ስርዓተ-ክብሪን ዝቐንዎ'ዩ ነይሩ። የግዳስ: ወያነ ኣብ ልዕሊ ኤርትራ ብሃንደበት ወራር ምስ ኣወጀ: ሳዋ ዝመልመለቶም ተረከብቲ ሕድሪ መንእሰያት ዋርሳይ: ብልዑል ጅግንነትን ሃገራውነትን: ነቲ ብዝዚፍ ፋይናንስያዊ ንዋታዊን ስለያዊን ደገፍ ዓበይቲ ሓይልታት: ሃገርነት ኤርትራ ንምሕካኽ ዘንቀደ መጠነ ሰፊሕ ወራር ብምሕምሻሽ ልኡላውነት ሃገር ኣብ ምውሓስ ዓቢ ግደ ኣበርኪቶም። ኣብ ዝሓለፈ 20 ዓመታት ዝቐጸለ እልቢ ዘይብሉ ተጸብኦታት ብጽንዓት ብምምካን: ናብዚ ሕጂ ኣቲናዮ ዘለና ሓድሽ መድረኽ ብዓወት ክንበጽሕ እውን ግደ መንእሰያት ወሳኒ እዩ ነይሩ። ኣብኡ ከይተሓጽሩ እውን: ኣብ ኩሉ'ቲ ጎድኒ ጎድኒ መኸተ ዝካየድ ዝነበረ መሰረታት ልምዓት ናይ ምንጻፍን ምውዳድን ዳግመ ህንጻዊ ስርሓት: ውልቃዊ ረብሓ ድሕሪ ሃገር ብምስራዕ: ፍልጠቶም: ክእለቶምን ጉልበቶምን ብዘይግብዝና እናወፈዩ ብዙሕ ስርሓት ዓሚሞምን ገና ንህንጻት ብልጽግቲ ሃገር ብትግሃት

ይሰርሱን አለዉ። ኣብ ሳዋን ካልኣት ኣብያተ-ትምህርቲን ብዝቐሰሙዎ ሞያን ፍልጠትን፡ ኣብ ኩሉ ምምሕዳራዊን ማሕበራዊን ኣገልግሎታት ተዋፊሮም ንህዝቦም ዘገልግሉ ዘለዉ ድማ ንሳቶም እዮም።

ከምዝፍለጥ፡ እቲ ዝዓበየ ጸጋ ናይ ሓደ ሃገር ሰብ እዩ። ካልእ ጸጋታት ድሕሪ ሰብ ዝሰራዕ፡ ንሰብ ዘገልግል እዩ። ርግጽ'ዩ ባህርያዊ ጸጋ ኣብ ምዕባለ ሕብረተሰባት ዘበርክቶ ግደ ኣይከሓድን። ዕዮ፡ ፍልጠት፡ ሞያን ክእለትን ሰብ እንተዘይሓለፎ ግን፡ በይኑ ክገብሮ ዝኸእል ኣበርክቶ ድሩት'ዩ። መንግስቲ ኤርትራ፡ መርሓ ልምዓታዊ ስትራቴጂ ገይሩ፡ ኣብ ሃገራዊ ቻርተር ካብ ዘሰፈሮም ዓበይቲ ዕላማታት ሓደ፡ “ምርግጋጽ ወሳኒ ግደ ሰብ” ዝኾነሉ በዚ ምኽንያት'ዚ እዩ። ካብዚ ሃገራዊ ዕላማ'ዚ ብምብጋስ ድማ እዩ፡ ንሃነጽቲ ሃገር መንእሰያት ብኣእምሮን ኣካልን ናይ ምኽሰኳስ ሓላፍነት ተሰኪሙ፡ ዝዚፍ ወፍሪ ዘፍሰሰን ሓያል ጸዕሪዘካይድን ዘሎ። ትጽቢታዊ ውጽኢት ናይዚ ወፍሪ'ዚ፡ ተካኢ ወለዶ፡ ፍልጠት፡ ሞያን ዲሲፕሊንን ዓጢቑ፡ መጻኢኡ ብብቕዓት እናቐለሰ፡ ብሰርሱን ፍልጠቱን ምዕብልቲ ሃገር ሃኒጹ፡ ማዕረ ዓለሙ ተሰሪዑ፡ ስልጡን ህይወት ንክመርሕ እዩ። ብርግጽ ድማ፡ ቀንዲ ምስጢር ምዕባለን ብልጽግናን፡ ፍልጠት፡ ሞያ ከምኡ'ውን ንዓቕምኻ ብዕጽፍታት ዘራብሕ ንቕሓት፡ ውዳብ፡ ክብርታትን ዲሲፕሊንን እዩ። መንእሰይ ኤርትራ ከኣ፡ ኣብ ሳዋን ካልኣት ማእከላት ስልጠናን ብዝቐሰሞ ዘሎ፡ ኣካዳምያዊ፡ ሞያዊን ወተሃደራዊን ስልጠናታት፡ ነቲ ቀንዲ መርሓ ምዕባለን ብልጽግናን ክጭብጦ በቂዑ ኣሎ። ምስጋና፡ ነዚ ክብርታት'ዚ ኣብ ምኽሰኳስ ንእትርከብ ማእከል ስልጠና መንእሰያት ሳዋ! ዮሃና ንመላእ ህዝቢ ኤርትራን ንኹሎም ፍረ-ሳዋን!

ሓዳስ ኤርትራ

20 ሐምሌ 2019